

സബ്മിഷൻ

മി. ഡെപ്യൂട്ടി സ്പീക്കർ: ധനവിനിയോഗ ബിൽ ഉൾപ്പെടെ നാല് ബില്ലുകൾ പരിഗണിക്കാനുണ്ട്. അതുകൊണ്ട് സബ്മിഷൻ വളരെ കുറച്ച് സമയമെടുത്ത് അവതരിപ്പിക്കണമെന്ന് അഭ്യർത്ഥിക്കുകയാണ്.

എളങ്കുന്നപ്പുഴ മുൻ പഞ്ചായത്ത് പ്രസിഡന്റിന്റെ ആത്മഹത്യ

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, എളങ്കുന്നപ്പുഴ മുൻ പഞ്ചായത്ത് പ്രസിഡന്റും സി.പി.ഐ.(എം) നേതാവുമായ വി. കെ. കൃഷ്ണൻ കഴിഞ്ഞ 12-ന് കായലിൽ ചാടി ആത്മഹത്യ ചെയ്ത ദാരുണമായ സംഭവമുണ്ടായി. ഞാൻ ആ വീട് സന്ദർശിച്ചിരുന്നു. ഒരു ആത്മഹത്യാക്കുറിപ്പ് അവർ എന്റെ കയ്യിൽ തന്നു. ഞാൻ അത് വായിക്കാം. 'ഞാൻ ഈ കത്തെഴുതുന്നത് അന്വേഷണം മറ്റൊരു തലത്തിലേയ്ക്ക് നീങ്ങാതിരിക്കാനാണ്. കാരണം പലപ്പോഴും തെറ്റായി ധരിപ്പിച്ച് കാര്യങ്ങൾ വഴുതിപ്പോകുന്ന തരത്തിലാണ് വാർത്തകൾ വരുന്നത്. ഇതൊഴിവാക്കാൻ വേണ്ടിയാണ്. ഞാൻ എളങ്കുന്നപ്പുഴ ഗ്രാമപഞ്ചായത്ത് മുൻപ്രസിഡന്റ് വി. കെ. കൃഷ്ണനാണ്. പഞ്ചായത്ത് ഭരണം പോയതിന്റെ ദുഃഖമല്ല, മറിച്ച് ഞാൻ തെറ്റുകളുടെ ഒരു കൂമ്പാരമായതുമാണ്. കൂടാതെ എന്നെ പുകച്ച് പുറത്തുചാടിക്കുന്നൊരു പാർട്ടിയാണ് എളങ്കുന്നപ്പുഴ എൽ.സി. ഒപ്പം സമനില

തെറ്റിയ എനിക്ക് ഇത് ചെയ്യാനേ കഴിയൂ. എന്നോട് ക്ഷമിക്കണം.' അദ്ദേഹം ഒരു പട്ടികജാതിക്കാരനായ നേതാവാണ്. വർഷങ്ങളായി ആ പ്രദേശത്തെ ജനങ്ങൾക്ക് സമ്മതിയുള്ള ഒരു നേതാവാണ്. നാട്ടുകാർ പറഞ്ഞിട്ടാണ് ഞാനവിടെ പോയത്. ഇതിനെ സംബന്ധിച്ച് ധാരാളം അഭിപ്രായ വ്യത്യാസങ്ങളും ആശങ്കകളും ജനങ്ങൾക്കുണ്ട്. അതുകൊണ്ട് ഈ സംഭവത്തെപ്പറ്റി ഫലപ്രദമായ അന്വേഷണം നടത്തണം എന്നുള്ളതാണ് എനിക്ക് ബഹുമാനപ്പെട്ട മുഖ്യമന്ത്രിയോട് പറയാനുള്ളത്.

ശ്രീ. എസ്. ശർമ്മ: സർ, ബഹുമാനപ്പെട്ട പ്രതിപക്ഷനേതാവ്

ശ്രീ. രമേശ് ചെന്നിത്തലയും പാർലമെന്റ് അംഗമായ ശ്രീ. കെ. വി. തോമസും ഉൾപ്പെടെ ചുമതലപ്പെട്ടവരെല്ലാം ആ വീട് സന്ദർശിച്ചിരുന്നുവെന്നുള്ളത് ശരിയാണ്.

അന്വേഷണം ആവശ്യപ്പെടുന്ന കാര്യത്തെക്കുറിച്ച് ചോദിച്ചപ്പോൾ മൺമറഞ്ഞുപോയ കൃഷ്ണന്റെ ഭാര്യ ഇവരോട് തന്നെ നേരിട്ട് പറഞ്ഞത്,

ഒരന്വേഷണത്തിന്റെയും ആവശ്യമില്ല, ഞങ്ങൾക്ക് എല്ലാകാര്യവും വ്യക്തതയുള്ളതാണ്. അത് തെറ്റിദ്ധരിപ്പിക്കാൻ ഇടനൽകുന്നതാണെന്നാണ്.

അന്വേഷണത്തിന്റെ ആവശ്യമില്ല എന്നുള്ളത് അങ്ങയോടും നേരിട്ട് സംസാരിച്ചതായിട്ടാണ് എന്നോട്....

ശ്രീ. രമേശ് ചെന്നിത്തല: സർ, ആത്മഹത്യാക്കുറിപ്പ് ഉണ്ടെങ്കിൽ അന്വേഷിച്ചേ മതിയാകൂ. അത് നിയമമാണ്. ഭർത്താവ് മരിച്ച വിഷമം കൊണ്ടാണ് അവർ അങ്ങനെ പറഞ്ഞത്.

ശ്രീ. എസ്. ശർമ്മ: സർ, നിയമം നിയമത്തിന്റെ വഴിക്ക് പോയ്ക്കോട്ടെ. അതിനൊരു തടസ്സവുമില്ല. അതിനാർക്കാണ് തടസ്സം; തടസ്സപ്പെടുത്തേണ്ട കാര്യമില്ല. പക്ഷേ.....

മി. ഡെപ്യൂട്ടി സ്പീക്കർ : ശ്രീ. എസ്. ശർമ്മ പ്ലീസ്....

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ പ്രതിപക്ഷനേതാവ് പോകുമ്പോൾ പുതുതായി യു.ഡി.എഫ്.-ലേയ്ക്ക് വന്ന നേതാവിനെയും കൂടി കൂട്ടാമായിരുന്നു. ശരിയായ രംഗമാകുമായിരുന്നു.

എറണാകുളം ജില്ലയിലെ എളങ്കുന്നപ്പുഴ മുൻ പഞ്ചായത്ത് പ്രസിഡന്റ് വി. കെ. കൃഷ്ണൻ 12-06-2018-ന് രാത്രി ഫോർട്ട് കൊച്ചിയിൽ നിന്നും വൈപ്പിനിലേയ്ക്ക് ബോട്ടിൽ യാത്ര ചെയ്യവേ കായലിലേയ്ക്ക് ചാടുകയുണ്ടായി. ബോട്ടിന്റെ ലാസ്കർ കൃഷ്ണന്റേതെന്ന് കരുതുന്ന ഒരു കത്ത് ഹാജരാക്കി മൊഴി നൽകിയതിന്റെ അടിസ്ഥാനത്തിൽ മുളവുകാട് പോലീസ് സ്റ്റേഷനിൽ കേസ് രജിസ്റ്റർ ചെയ്ത് അന്വേഷണമാരംഭിച്ചു. കൃഷ്ണനെ കണ്ടെത്തുന്നതിനായി നേവി,

അഗ്നിശമന സേന എന്നിവയിലെ മുണ്ടൽ വിദഗ്ദ്ധർ, മരൈൻ എൻഫോഴ്സ്മെന്റ് എന്നിവരുടെ സഹായത്തോടെ കോസ്റ്റൽ പോലീസും മറ്റ് പോലീസ് വിഭാഗങ്ങളും ഉൾജ്ജിത ശ്രമങ്ങൾ നടത്തിവരവെ 15-06-2018-ന് രാവിലെ ചെറിയ കടവ് കടപ്പുറത്തുനിന്ന് മേൽപ്പടിയാന്റെ മൃതദേഹം കണ്ടെത്തി. മൃതദേഹം എറണാകുളം ജനറൽ ആശുപത്രിയിൽ പോസ്റ്റ്മോർട്ടത്തിനുശേഷം ബന്ധുക്കൾക്ക് വിട്ടുകൊടുത്തു. തുടർന്ന് സംഭവത്തിൽ Cr.PC ചട്ടം 174 പ്രകാരം അന്വേഷണം നടത്തിവരുന്നു.

പ്രവാസി പുനരധിവാസം

ശ്രീ. കെ. വി. അബ്ദുൾ ഖാദർ: സർ, ലോക കേരള സഭയുടെ തീരുമാനപ്രകാരമുള്ള നടപടികൾ ത്വരിതഗതിയിലാക്കുന്നതിനും പ്രവാസി പുനരധിവാസ പദ്ധതികൾ കാലോചിതമായി നടപ്പാക്കുന്ന നടപടികൾ ശക്തമാക്കണമെന്ന് അഭ്യർത്ഥിക്കുന്നതിനാണ് ഈ സബ്മിഷൻ. പ്രവാസി പുനരധിവാസ പദ്ധതികൾ കാലോചിതമായി നടപ്പിലാക്കുന്നതിന് ഈ ഗവൺമെന്റ് ശ്രമിച്ചുകൊണ്ടിരിക്കുകയാണ്. നല്ല നിലയിൽ ആ പ്രവർത്തനങ്ങൾ ഈ ഗവൺമെന്റ് മുന്നോട്ടുകൊണ്ടുപോകുന്നുണ്ട്. 60 വയസ് കഴിഞ്ഞവർക്കുള്ള ഒരു പ്രത്യേക പദ്ധതി ക്ഷേമനിധി ബോർഡ് ആവിഷ്കരിച്ചത് സർക്കാരിന്റെ പരിഗണനയിലാണ്. അത് പ്രാവർത്തികമാക്കണമെന്ന് ഈ സബ്മിഷനിലൂടെ

ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ലോക കേരള സഭയുടെ പ്രഥമ സമ്മേളനത്തിൽ ഉയർന്നുവന്ന നിർദ്ദേശപ്രകാരം തിരികെയെത്തുന്ന പ്രവാസികൾക്കായുള്ള പുനരധിവാസ പദ്ധതികൾ കൂടുതൽ ഫലപ്രദമാക്കാൻ ഡോ. ആസാദ് മുപ്പൻ ചെയർമാനായി ഒരു സ്റ്റാന്റിംഗ് കമ്മിറ്റിക്ക് രൂപം നൽകിയിട്ടുണ്ട്. ചെറുകിട നിക്ഷേപം സമാഹരിച്ച് പ്രവാസികൾ മടങ്ങിയെത്തുമ്പോൾ തൊഴിൽ സാധ്യത ഉറപ്പുവരുത്താൻ സംരംഭങ്ങൾ തുടങ്ങുന്നതിനായുള്ള ചർച്ചകൾ പുരോഗമിക്കുന്നുണ്ട്. തിരികെയെത്തിയ പ്രവാസികൾക്ക് സർക്കാർ നടപടിക്രമങ്ങൾ പാലിച്ച് സ്വയം തൊഴിൽ സംരംഭങ്ങൾ ആരംഭിക്കുന്നതിന് നോർക്ക ഡിപ്പാർട്ടുമെന്റ് 'പ്രോജക്ട്സ് ഫോർ റിട്ടേൺ എമിഗ്രന്റ്സ്' എന്ന പദ്ധതി നടപ്പാക്കിയിട്ടുണ്ട്. പ്രവാസികൾ ചേർന്ന് രൂപീകരിച്ച കമ്പനി, ട്രസ്റ്റ്, സൊസൈറ്റി തുടങ്ങിയവയെയും ഈ പദ്ധതിയുടെ ആനുകൂല്യത്തിനായി പരിഗണിക്കുന്നതാണ്. പരമാവധി 20 ലക്ഷം രൂപ അടങ്കൽ മൂലധനച്ചെലവ് വരുന്ന പദ്ധതികൾക്ക് 15 ശതമാനം മൂലധന സബ്സിഡിയും ആദ്യ നാലുവർഷം മൂന്ന് ശതമാനം പലിശ സബ്സിഡിയും നൽകി ബാങ്ക് വായ്പ ലഭ്യമാക്കുന്നതാണ് ഈ പദ്ധതി. ബാങ്കുകൾക്ക് പുറമെ കേരള സംസ്ഥാന പിന്നോക്ക വിഭാഗ വികസന കോർപ്പറേഷൻ, കേരള സംസ്ഥാന

പ്രവാസി ക്ഷേമ വികസന കോ-ഓപ്പറേറ്റീവ് സൊസൈറ്റി, കേരള സംസ്ഥാന പട്ടികജാതി-പട്ടികവർഗ്ഗ വികസന കോർപ്പറേഷൻ എന്നിവരുമായി ഈ പദ്ധതി നടത്തിപ്പുമായി ബന്ധപ്പെട്ട ധാരണാപത്രം ഒപ്പുവെച്ചിട്ടുണ്ട്. കേരള പ്രവാസി കേരളീയ ക്ഷേമ ബോർഡിൽ നിലവിൽ അംഗത്വത്തിനുള്ള പ്രായപരിധി 60 വയസ്സാണ്. 60 വയസ് കഴിഞ്ഞവർക്ക് അംഗത്വം നൽകി പെൻഷൻ അനുവദിക്കണമെന്ന വ്യവസ്ഥയും ഉൾക്കൊള്ളിച്ചുകൊണ്ട് ആക്ട് ഭേദഗതി വരുത്തുന്ന വിഷയം സർക്കാർ പരിശോധിച്ചുവരുന്നു.

എ.ഡി.ജി.പി.യുടെ ഡ്രൈവർക്കേറ്റ മർദ്ദനം

ശ്രീ. കെ. എസ്. ശബരീനാഥൻ: സർ, ഇക്കഴിഞ്ഞ നാളുകളിൽ പൊതുസമൂഹത്തിനിടയിലും പത്രമാധ്യമങ്ങളിലും നിറഞ്ഞുനിൽക്കുന്ന ഒരു വിഷയമാണ് ഈ സബ്മിഷന്റെ ആധാരം. എ.ഡി.ജി.പി. ശ്രീ. സുദേഷ് കുമാറിന്റെ ഔദ്യോഗിക പോലീസ് ഡ്രൈവർ ശ്രീ. ഗവാസ്കറെ വ്യക്തിപരമായ വിഷയങ്ങളിൽ അരിശംപൂണ്ട് എ.ഡി.ജി.പി.യുടെ മകൾ ക്രൂരമായി ആക്രമിച്ചിരിക്കുകയാണ്. ഗവാസ്കർ എന്ന പോലീസുദ്യോഗസ്ഥനെയും കുടുംബത്തെയും എനിക്ക് നേരിട്ടറിയാം. എന്റെ നിയോജക മണ്ഡലത്തിലെ കുറ്റിച്ചൽ നിവാസിയാണ്. 2004 മുതൽ 14 വർഷമായി പോലീസ് സേനയിൽ സ്മൃതപരമായ സേവനം അനുഷ്ഠിക്കുന്ന ഈ

ചെറുപ്പക്കാരനെയെയാണ് വ്യക്തിവിരോധം കാരണം ഉദ്യോഗസ്ഥന്റെ മകൾ ഏഴ് തവണ മൊബൈൽ ഫോൺ കൊണ്ട് ഇടതുകണ്ണിനുമുകളിലും അതിനുശേഷം തുടരെത്തുടരെ കഴുത്തിലുമിടിച്ചത്. അതിന്റെ ആഘാതം കാരണം മെഡിക്കൽ കോളേജിലെ ആറാം വാർഡിൽ ഗവാസ്കർ ഇന്ന് അഡ്മിറ്റാണ്. അപലപനീയമായ ഈ കൃത്യം നടത്തുന്നതിനേക്കാൾ കൂടുതൽ അക്ഷന്തവ്യമായ തെറ്റു കാണിച്ചിട്ടുള്ളതും നിസ്സംഗത കാണിച്ചിട്ടുള്ളതും പോലീസാണ്. ഗവാസ്കർ അഡ്മിറ്റായതിനുശേഷം 10 മണിക്കൂർ കഴിഞ്ഞാണ് പോലീസ് അവിടെ വന്ന് മൊഴിയെടുക്കാൻ സാഹചര്യമുണ്ടാക്കിയിട്ടുള്ളത്. ഇതിനിടയിൽ എ.ഡി.ജി.പി.യുടെ മകളുടെ പരാതിയിൽ ആദ്യം ഒരു കേസെടുക്കുവാനും പോലീസ് തുനിഞ്ഞു. ഈ പ്രതിസന്ധികൾക്കിടയിലും ധീരമായ നിലപാടെടുത്തത് ഗവാസ്കർ തന്നെയാണ്. ഗവാസ്കർ നിശ്ശബ്ദനായിരുന്നെങ്കിൽ പ്രബുദ്ധ കേരളം പ്രൗഢിയോടെ അണിയുന്ന കാക്കിക്കുപ്പായത്തിന്റെ പിന്നിൽ നടക്കുന്ന, ഇരുചെവി അറിയാതെ നടക്കുന്ന ഇത്തരത്തിലുള്ള ചൂഷണങ്ങളും സ്വാർത്ഥ താൽപ്പര്യങ്ങളെക്കുറിച്ചും അറിയുവാൻ നമുക്ക് കഴിയില്ലായിരുന്നു. അങ്ങ് ക്രൈം ബ്രാഞ്ചിന്റെ അന്വേഷണത്തിനുവേണ്ടി ഉത്തരവിട്ടിരിക്കുകയാണ്. ക്രൈം ബ്രാഞ്ചിന്റെ അന്വേഷണം സാധാരണ നീണ്ടുപോകുന്ന ഒന്നാണ്. ഒരുതരത്തിലുമുള്ള വ്യക്തിവിരോധം കാണിക്കാതെ

കൈകൾ ബ്രാബ്രിന്റെ അന്വേഷണം ഏറ്റവും പെട്ടെന്ന് നടത്തി ഒരു മാസത്തിനുള്ളിൽത്തന്നെ ഈ കേസിന് തീർപ്പുണ്ടാക്കണമെന്നുള്ള ഒരുഭ്യർത്ഥനയാണ് വയ്ക്കുന്നത്. അതോടൊപ്പം യാതൊരു തരത്തിലുള്ള വികൃതമെന്തെങ്കിലും ഈ പാവം ഉദ്യോഗസ്ഥന് ഇതുകാരണം ഉണ്ടാകില്ലെന്നുള്ള ഉറപ്പ് അങ്ങ് നിയമസഭയിൽ നൽകേണ്ടതാണ്. വ്യക്തിപരമായ ദാസ്യവൃത്തി പോലീസ് സേനയിൽ ഉണ്ടാവില്ല എന്ന് 99-ാം നമ്പർ വകുപ്പിൽ പറയുന്നുണ്ട്. അതിനുശേഷം 21-03-2018-ൽ അങ്ങ് തന്ന മറുപടിയിലും 'കേരളത്തിൽ ഒരിടത്തും ക്യാമ്പ് ഫോളോവർ തസ്തികയിലുള്ള ജീവനക്കാരെ ഉന്നത ഉദ്യോഗസ്ഥരുടെ വീടുകളിൽ ജോലിക്കായി നിയോഗിക്കാറില്ല' എന്ന് സഭയിൽ മറുപടി നൽകിയിട്ടും ഏകദേശം രണ്ടായിരത്തോളം പോലീസുദ്യോഗസ്ഥർ ക്യാമ്പ് ഫോളോവറായി ബ്രിട്ടീഷ് ഭരണകാലത്തെ അനുസ്മരിപ്പിക്കുന്ന രീതിയിലുള്ള പ്രവർത്തനങ്ങൾ നടത്തുകയാണ്. ഇതിനെല്ലാം തടയിട്ടുകൊണ്ട് പോലീസുകാർക്ക് ആത്മാഭിമാനത്തോടെ, കഷ്ടപ്പെട്ട് പോലീസ് ടെസ്റ്റ് എഴുതി വരുന്ന സാധാരണക്കാരായ മിടുക്കരായ യുവാക്കളായ പോലീസ് ഉദ്യോഗസ്ഥരെ സംരക്ഷിക്കാനുള്ള നടപടികൾ അങ്ങ് സ്വീകരിക്കണമെന്നുമാത്രം പറഞ്ഞുകൊണ്ട് എന്റെ സബ്മിഷൻ അവസാനിപ്പിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, 14-06-2018-ന് സായുധസേനാ

ബറ്റാലിയൻ എ.ഡി.ജി.പി. ശ്രീ. സുദേഷ് കുമാറിന്റെ ഡ്രൈവർ ശ്രീ. ഗവാസ്കറെ എ.ഡി.ജി.പി.യുടെ മകൾ ദേഹോപദ്രവമേൽപ്പിച്ച് ഔദ്യോഗിക കൃത്യനിർവ്വഹണം തടസ്സപ്പെടുത്തിയെന്നുള്ള ഡ്രൈവറുടെ മൊഴിയുടെ അടിസ്ഥാനത്തിൽ എ.ഡി.ജി.പി.യുടെ മകളെ പ്രതിയാക്കി തിരുവനന്തപുരം മ്യൂസിയം പോലീസ് സ്റ്റേഷനിൽ കേസ് രജിസ്റ്റർ ചെയ്തിട്ടുണ്ട്. കൂടാതെ, എ.ഡി.ജി.പി.യുടെ മകളുടെ മൊഴി പ്രകാരവും കേസെടുത്തിട്ടുണ്ട്. പോലീസ് ഡ്രൈവർ ശ്രീ. ഗവാസ്കറുടെ ഭാര്യയും കുടുംബാംഗങ്ങളും എനിക്ക് നിവേദനം നൽകുകയുണ്ടായി. ഗൗരവമായി കണ്ട് ഇക്കാര്യത്തിൽ നടപടിയുണ്ടാകുമെന്ന് അവരോട് ഞാൻ വ്യക്തമാക്കിയിട്ടുണ്ട്. രണ്ട് കേസുകളും ക്രൈംബ്രാഞ്ച് എ.ഡി.ജി.പി.യുടെ മേൽനോട്ടത്തിൽ അന്വേഷിച്ചുവരുന്നു. അന്വേഷണം ഫലപ്രദമായി നടത്തുന്നതിന് ബറ്റാലിയൻ എ.ഡി.ജി.പി.യെ തൽസ്ഥാനത്തുനിന്നും മാറ്റിയിട്ടുണ്ട്. പോലീസിൽ ഉന്നത ഉദ്യോഗസ്ഥർ മറ്റ് ജീവനക്കാരെ വ്യക്തിപരമായ കാര്യങ്ങൾക്കായി ഉപയോഗപ്പെടുത്തുന്ന ഒരു സമ്പ്രദായം കാലാകാലമായി ഇവിടെ നിലവിലുണ്ട്. ബ്രിട്ടീഷ് പോലീസ് ഭരണത്തിൽനിന്ന് കൈമാറി വന്ന ജീർണ്ണമായ ഒരു സംസ്കാരമാണിത്. സ്വാതന്ത്ര്യലബ്ധിക്കുശേഷം ഏഴ് പതിറ്റാണ്ട് കഴിഞ്ഞ

ഘട്ടത്തിലും ഇത് തുടരുന്നവെന്ന പരാതി ഉയർന്നുവന്നിട്ടുണ്ട്. അത് ഗൗരവതരമാണ്. ഔദ്യോഗിക കാര്യങ്ങൾക്കായി വിന്യസിക്കേണ്ട പോലീസ് കോൺസ്റ്റബിൾമാരെയും മറ്റും വീട്ടാവശ്യങ്ങൾക്കും വ്യക്തിപരമായ സേവനങ്ങൾക്കും ഉപയോഗപ്പെടുത്തുന്നുണ്ടോയെന്ന കാര്യം പരിശോധിക്കാൻ നിർദ്ദേശിച്ചിട്ടുണ്ട്. ഇത്തരം പ്രവണത പൂർണ്ണമായും അവസാനിപ്പിക്കുകതന്നെ ചെയ്യും. പോലീസിലെ ആശാസ്യമല്ലാത്ത ഈ പ്രവണത മുൻകാലങ്ങളിലും പലപ്പോഴും തലപൊക്കിയിട്ടുണ്ട്. പോലീസ് കോൺസ്റ്റബിൾ ഉൾപ്പെടെയുള്ള സകല ജീവനക്കാരുടെയും മനുഷ്യാവകാശങ്ങൾക്ക് പരിരക്ഷയും ആദരവും നൽകുന്ന സമീപനമേ സർക്കാരിൽനിന്നും ഉണ്ടാകൂ. മനുഷ്യാവകാശങ്ങളെ ലംഘിക്കുന്ന ഒരു നടപടിയും ഒരു ഉദ്യോഗസ്ഥന്റെ ഭാഗത്തുനിന്നും ഉണ്ടാകുന്നത് അനുവദിക്കില്ല. അതേസമയം പോലീസ് ഒരു ഡിസിപ്ലിൻഡ് ഫോഴ്സാണ്. അതിന്റെ ഡിസിപ്ലിനെ ലംഘിക്കാൻ എന്തെങ്കിലും പഴുതാക്കുന്നതും അനുവദിക്കാനാകില്ല. ഡിസിപ്ലിന്റെ പേരിൽ മനുഷ്യാവകാശങ്ങൾ ധ്വംസിക്കുന്നതും അനുവദിക്കാനാകില്ല. ഈ വിധത്തിലുള്ള സമതുലിതമായ ഒരു സമീപനമാകും സർക്കാരിൽനിന്നും ഉണ്ടാകുക. ഇക്കാര്യത്തിൽ സർക്കാരും പോലീസ് മേധാവിയും നൽകുന്ന നിർദ്ദേശങ്ങൾക്ക് വിരുദ്ധമായി പ്രവർത്തിക്കുന്ന ഏത് ഉന്നത ഉദ്യോഗസ്ഥനായാലും കർശന നടപടി

സ്വീകരിക്കുകതന്നെ ചെയ്യും.

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട മുഖ്യമന്ത്രിയോട് എനിക്ക് ഒരു കാര്യം പറയാനുള്ളത്, അങ്ങ് ഈ കേസ് ക്രൈംബ്രാഞ്ചിന് വിട്ടുവെന്നാണ് പറഞ്ഞത്. ക്രൈംബ്രാഞ്ച് അന്വേഷണം എപ്പോഴും വളരെ കാലവിളംബം ഉണ്ടാകുന്നതാണ്. അങ്ങ് ആലോചിക്കേണ്ട കാര്യം, ഇത് വളരെ ഗൗരവമായി കേരള സമൂഹം ഏറ്റെടുത്ത ഇഷ്യുവാണെന്നതാണ്. അതിന് ഉയർന്ന ഉദ്യോഗസ്ഥരുടേതല്ല ഒരു സ്പെഷ്യൽ ടീമിനെ നിയമിച്ചാലേ കൃത്യമായും വേഗതയിലും ഇത് മുന്നോട്ടുവരികയുള്ളൂ. സാധാരണ ഗതിയിൽ ക്രൈം ബ്രാഞ്ച് അന്വേഷണം ഇഴഞ്ഞുനീങ്ങുന്ന ഒന്നാണ്. അതിന് അങ്ങ് നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

ശ്രീ. പിണറായി വിജയൻ: സർ, ക്രൈംബ്രാഞ്ച് അന്വേഷണമെന്ന് പറയുന്നത് സ്പെഷ്യൽ ടീമിന്റെ ഫലംതന്നെയാണ്. ആരോപണവിധേയനായത് ഒരു എ.ഡി.ജി.പി. ആയതുകൊണ്ട് ക്രൈം ബ്രാഞ്ച് എ.ഡി.ജി.പി.യുടെ നേതൃത്വത്തിലുള്ള ഒരു ടീമാണ് അന്വേഷിക്കുന്നത്. അത് സ്പെഷ്യൽ ടീമിന്റെ ഫലംതന്നെയാണ് ചെയ്യുക.

ശ്രീ. എം. സ്വരാജ്: സർ, ഇടയ്ക്ക് ഇടപെട്ട് സംസാരിക്കാൻ ഇത് ചർച്ചയല്ല, സബ്മിഷനാണ്.

ശ്രീ. രമേശ് ചെന്നിത്തല: സർ, വളരെ ഗൗരവമുള്ള കാര്യമായതുകൊണ്ടാണ് ഞാൻ ഇടപെടുന്നത്. അല്ലെങ്കിൽ സബ്മിഷനിൽ ഞാൻ ഇടപെടാറില്ല. എനിക്ക് റൂളാക്കെ അറിയാവുന്നതാണ്. സമയബന്ധിതമായി ഈ അന്വേഷണം പൂർത്തിയാക്കാൻ ബഹുമാനപ്പെട്ട മുഖ്യമന്ത്രി നിർദ്ദേശം കൊടുക്കുമോ?

ശ്രീ. പിണറായി വിജയൻ: സർ, അത് പരിശോധിക്കാം.

പുതിയ ട്രേഡുകൾ അനുവദിക്കൽ

ശ്രീ. വി. ജോയി: സർ, പട്ടികജാതി ക്ഷേമ വകുപ്പിന്റെ കീഴിലുള്ള സംസ്ഥാനത്തെ ഏറ്റവും പഴക്കംചെന്ന ഐ.ടി.ഐ. ആണ് വർക്കല ഐ.ടി.ഐ. അവിടെ കഴിഞ്ഞ എത്രയോ വർഷങ്ങളായി പ്ലംബർ ട്രേഡ് മാത്രമാണുണ്ടായിരുന്നത്. കഴിഞ്ഞ വർഷം ബഹുമാനപ്പെട്ട മന്ത്രി നേരിട്ട് ഇടപെട്ടാണ് ഡ്രാഫ്റ്റ്സ്മാൻ സിവിൽ ട്രേഡ് അവിടെ അനുവദിക്കപ്പെട്ടത്. പക്ഷെ, അവിടെ ഡ്രാഫ്റ്റ്സ്മാൻ സിവിലിൽ ഒരു ഇൻസ്ട്രക്ടറുടെ തസ്തിക മാത്രമാണ് അനുവദിക്കപ്പെട്ടിട്ടുള്ളത്. രണ്ട് വർഷത്തെ കോഴ്സാണ്. ഈ വർഷം അഡ്മിഷൻ നടത്തണമെങ്കിൽ ഒരു ഇൻസ്ട്രക്ടർക്കൂടി ഉണ്ടെങ്കിൽ മാത്രമേ സാധിക്കുകയുള്ളൂ. അത്

മാത്രമല്ല, അവിടെ ഭൗതികസഹചര്യമെല്ലാം ഉണ്ട്. അങ്ങനെയുള്ള സ്ഥലത്ത് ഒന്നിലധികം കോഴ്സുകളും കൂടുതൽ ബാച്ചുകളും അനുവദിക്കുന്നതിനുള്ള നടപടി സ്വീകരിക്കണമെന്നതാണ് ഈ സബ്മിഷനിലൂടെ ഞാൻ ഉന്നയിക്കുന്നത്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രിക്കുവേണ്ടി റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, പട്ടികജാതി വികസന വകുപ്പിന്റെ കീഴിൽ പ്രവർത്തിക്കുന്ന വർക്കല ഐ.ടി.ഐ.യിൽ ദ്വിവത്സര ഡ്രാഫ്റ്റ്സ്മാൻ കോഴ്സ് ആരംഭിക്കാൻ 2015-16 വർഷത്തിൽ അനുമതി ലഭിച്ചുവെങ്കിലും മതിയായ ക്ലാസ്സ് മുറികളില്ലാത്തതിനാലാണ് ആരംഭിക്കാതിരുന്നത്. 2016-17 വർഷം കെട്ടിടം പണി പൂർത്തിയാക്കുകയും 2017-18 വർഷത്തിൽ കോഴ്സ് ആരംഭിക്കുകയും ചെയ്തു. ദ്വിവത്സര കോഴ്സായതിനാൽ രണ്ടാം വർഷമാകുമ്പോൾ രണ്ട് അധ്യാപക തസ്തികകൾ ആവശ്യമാണ്. ഒരു തസ്തികയ്ക്ക് മാത്രമാണ് അനുമതി ലഭിച്ചത്. ഒരു തസ്തികകൂടി അനുവദിക്കാനുള്ള നിർദ്ദേശം സർക്കാർ പരിശോധിച്ചുവരികയാണ്. രണ്ടാം വർഷം തടസ്സങ്ങളില്ലാതെ അധ്യയനം നടത്തുന്നതിനാവശ്യമായ ക്രമീകരണങ്ങൾ സർക്കാർ നടത്തിവരികയാണ്. പട്ടികജാതി വികസന വകുപ്പിന്റെ ഐ.ടി.ഐ.കളിൽ പുതിയ കോഴ്സുകൾ

ആരംഭിക്കുന്നതിന് ഒരു സമഗ്ര പരിപാടി തയ്യാറാക്കാൻ വകുപ്പ് ഡയറക്ടർക്ക് നിർദ്ദേശം നൽകിയിട്ടുണ്ട്. വർക്കല ഐ.ടി.ഐ.യിലും അതിന്റെ ഭാഗമായി പുതിയ കോഴ്സുകൾ ആരംഭിക്കുന്ന കാര്യം പരിഗണിക്കുന്നതാണ്.

ധനസഹായം

ശ്രീ. എസ്. ശർമ്മ: സർ, എന്റെ മണ്ഡലത്തിൽപ്പെട്ട കുഴപ്പിള്ളി ബീച്ചിൽ കഴിഞ്ഞ 16-ാം തീയതി വൈകുന്നേരം കുളിക്കാനിറങ്ങിയ 18 വയസ്സും 19 വയസ്സും പ്രായമുള്ള അയ്യപ്പദാസ്, ആഷിക് എന്നീ യുവാക്കൾ കടൽ ചുഴിയിൽപ്പെട്ട് കാണാതാവുകയും അന്വേഷണം എല്ലാ സംവിധാനങ്ങളിലൂടെയും നടക്കുകയുമുണ്ടായി. ഒരാളുടെ മൃതദേഹം കുറച്ചുമുമ്പ് ലഭിച്ചിട്ടുണ്ട്. സാധ്യമായ എല്ലാ രക്ഷാപ്രവർത്തനങ്ങൾക്കും ആവശ്യമായ നിർദ്ദേശം നൽകുകയും അത് മോണിറ്റർ ചെയ്യുകയും വേണം. ഈ രണ്ട് ചെറുപ്പക്കാർ ആ രണ്ട് കുടുംബങ്ങളുടെ പ്രതീക്ഷ ആയിരുന്നു. അവർ നഷ്ടപ്പെട്ടതോടുകൂടി ആ കുടുംബങ്ങളിൽ പ്രയാസങ്ങൾ ഏറി വരികയാണ്. അത്തരം ഒരു സാഹചര്യത്തിൽ ആ കുടുംബങ്ങളെ സാമ്പത്തികമായി സഹായിക്കുന്നതിനുള്ള നടപടികൂടി സ്വീകരിക്കണമെന്ന് ആവശ്യപ്പെടുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, 16-06-2018-ന് വൈകുന്നേരം 05.50-ന് എറണാകുളം ജില്ലയിലെ കൊച്ചി താലൂക്ക്

കുഴപ്പിള്ളി വില്ലേജിൽ പള്ളത്താൻകുളങ്ങര ബീച്ചിൽ കുളിക്കാനിറങ്ങിയ ശ്രീ. ലെനിന്റെ മകൻ അയ്യപ്പദാസ് (19 വയസ്സ്), ശ്രീ. നൗഫലിന്റെ മകൻ ആഷിക് (21 വയസ്സ്) എന്നിവരെ തിരയിൽപ്പെട്ട് കാണാതായി. പ്രസ്തുത വിവരം ലഭിച്ചയുടൻതന്നെ കോസ്റ്റ് ഗാർഡ്, ഫിഷറീസ് വകുപ്പ് എന്നിവയുമായി ബന്ധപ്പെട്ട് തിരച്ചിൽ ആരംഭിക്കുകയുണ്ടായി. ഫയർ ഫോഴ്സ്, പോലീസ്, റവന്യൂ എന്നീ വകുപ്പുകളും സംയുക്തമായി തിരച്ചിലിൽ പങ്കാളികളായിട്ടുണ്ട്. നേവിയുടെയും കോസ്റ്റ് ഗാർഡിന്റെയും ഹെലികോപ്റ്റർ മുഖേന തിരച്ചിൽ നടത്തിവരികയാണ്. ഫിഷറീസ് വകുപ്പിന്റെ ബോട്ടുകളും തിരച്ചിലിൽ പങ്കെടുക്കുന്നുണ്ട്. ദുരന്തനിവാരണ ഡെപ്യൂട്ടി കളക്ടറുടെ നേതൃത്വത്തിലുള്ള റവന്യൂ ഉദ്യോഗസ്ഥരും ഫയർ ആൻഡ് റെസ്ക്യൂ പോലീസ് ഉദ്യോഗസ്ഥരും ക്യാമ്പ് ചെയ്ത് സ്ഥിതിഗതികൾ വിലയിരുത്തിവരുന്നു. കാണാതായ രണ്ടുപേരുടെയും മൃതദേഹങ്ങൾ ഇന്ന് രാവിലെ കടലിൽ കണ്ടെത്തിയതായി ജില്ലാ കളക്ടർ റിപ്പോർട്ട് ചെയ്തിട്ടുണ്ട്. ആയത് കടലിൽനിന്നും വീണ്ടെടുക്കാനുള്ള നടപടികൾ സ്വീകരിച്ചുവരികയാണ്. മരിച്ചവരുടെ ആശ്രിതർക്ക് അർഹമായ ധനസഹായം അനുവദിക്കുന്ന കാര്യത്തിൽ ഉടൻതന്നെ തീരുമാനം കൈക്കൊള്ളുന്നതാണ്.

മിച്ചഭൂമി ഏറ്റെടുക്കൽ

ശ്രീ. ജെയിംസ് മാത്യു: സർ, കുറുമാത്തൂർ വില്ലേജിലെ സർവ്വേ നമ്പർ 31, 44, 46, 76 എന്നിവയിൽപ്പെട്ട 439.74 ഏക്കർ ഭൂമി മിച്ചഭൂമിയായി ഏറ്റെടുക്കേണ്ടതാണ്. വർഷങ്ങളായി പലവിധ കാരണങ്ങൾകൊണ്ട് റവന്യൂ വകുപ്പിലെ വിവിധ തലങ്ങളിലുള്ള ഉദ്യോഗസ്ഥർ നടപടിക്രമങ്ങൾ പൂർത്തിയാക്കാത്തതുമൂലം ഇപ്പോഴും അതിന്റെ ക്രയവിക്രയം നടന്നുകൊണ്ടിരിക്കുകയാണ്. പലപ്പോഴും ലാൻഡ് ബോർഡ് ചെയർമാന്റെ ഭാഗത്തുനിന്നും കൃത്യമായ നിർദ്ദേശം ബന്ധപ്പെട്ട റവന്യൂ ഉദ്യോഗസ്ഥർക്ക് നൽകിയിട്ടും ഈ ക്രയവിക്രയം തടയാൻ സാധിക്കുന്നില്ല. അതുകൊണ്ട് അടിയന്തരമായി അന്വേഷണം നടത്തി മിച്ചഭൂമിയായി സർക്കാർ ഏറ്റെടുക്കേണ്ട ഭൂമി ഏറ്റെടുക്കാത്തതിനാൽ വലിയ അഴിമതിയാണ് ഇന്നവിടെ സംജാതമായിരിക്കുന്നത്. ഇക്കാര്യത്തിൽ സർക്കാരിന്റെ ഭാഗത്തുനിന്നും അടിയന്തരമായ നടപടി ഉണ്ടാകണമെന്ന് ഈ സബ്മിഷനിലൂടെ ആവശ്യപ്പെടുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, തളിപ്പറമ്പ് താലൂക്ക്, കുറുമാത്തൂർ വില്ലേജ്, സർവ്വേ നമ്പർ 31/1, 44/part, 46/part, 76/part എന്നിവയിൽ ഉൾപ്പെട്ട 439.74 ഏക്കർ ഭൂമി, കൈവശക്കാരനായ കട്ടക്കയം

ചെറിയാൻ ജോസഫ്, സീലിംഗ് റിട്ടേൺ ഫയൽ ചെയ്യാതിരുന്നതിനാൽ, KLR Act, Section 85(A) പ്രകാരം ലാൻഡ് ബോർഡ് നടപടി എടുത്തതിന്റെ ഭാഗമായി തളിപ്പറമ്പ് താലൂക്ക് ലാൻഡ് ബോർഡ് ചെയർമാന്റെ TLB(സി)/02/92/TBA പ്രകാരം ടി ഭൂമിയിലെ കയ്യേറ്റങ്ങൾ റദ്ദുചെയ്തും മേൽ വിവരിച്ച ഭൂമിയിലെ ക്രയവിക്രയം തടഞ്ഞുകൊണ്ടും ബന്ധപ്പെട്ട രജിസ്ട്രാർക്ക് നിർദ്ദേശം നൽകിയിരുന്നു. ഇതുമായി ബന്ധപ്പെട്ട് ശ്രീമതി ലീലാമ്മ എബ്രഹാം മുതൽപേർ ബഹുമാനപ്പെട്ട ഹൈക്കോടതിയിൽ ഫയൽ ചെയ്ത W.P.(C) 27132/16, ശ്രീ. ഫിലിപ്പോസ് ഫയൽ ചെയ്ത W.P.(C) 24553/16, ശ്രീ. അബ്ദുൾ സത്താർ ഫയൽ ചെയ്ത W.P.(C) 41077/17 എന്നിവയിന്മേലുള്ള ഉത്തരവിന്റെ അടിസ്ഥാനത്തിലാണ് നിലവിൽ കൈമാറ്റങ്ങൾ നടന്നുവരുന്നത്. ടി നമ്പർ മിച്ചഭൂമി കേസിൽ ഹൈക്കോടതിയിൽനിന്നും വിധി സമ്പാദിച്ച് ഭൂമി കൈമാറ്റം നടത്തുന്ന കേസുകളിൽ പോക്കുവരവ് നടപടികൾ സ്വീകരിക്കുന്നത് താലൂക്ക് ലാൻഡ് ബോർഡിന്റെ തീരുമാനത്തിന് വിധേയമായിരിക്കണമെന്ന് തളിപ്പറമ്പ് തഹസീൽദാർക്ക് നിർദ്ദേശം നൽകിയിരുന്നു. എന്നാൽ തുടർന്നും കക്ഷികൾ ബഹുമാനപ്പെട്ട ഹൈക്കോടതിയെ സമീപിച്ച് പോക്കുവരവ് നിരോധന ഉത്തരവുകൾ നീക്കുന്നതിന് നടപടി സ്വീകരിച്ചുവരുന്നതാണ്. താലൂക്ക് ലാൻഡ് ബോർഡിന്റെ 15-11-2017-ലെ

ഉത്തരവ് നീക്കിക്കിട്ടുന്നതിന് തളിപ്പറമ്പ് ലാൻഡ് ബോർഡ് മുന്പാകെ സമർപ്പിച്ചുവരുന്ന അപേക്ഷകളിന്മേൽ വിശദമായ അന്വേഷണം നടത്തി TLB-യുടെ പരിഗണനയ്ക്കായി വരുന്നവ, ടി കേസുകളുടെ അർഹതയ്ക്ക് അനുസൃതമായി ഉത്തരവുകൾ പുറപ്പെടുവിക്കുന്നതിനുള്ള നടപടികൾ സ്വീകരിച്ചുവരുന്നതും തളിപ്പറമ്പ് താലൂക്ക് ലാൻഡ് ബോർഡിന്റെ TLB (സി)/02/92/BA പ്രകാരം മിച്ചഭൂമി ഏറ്റെടുക്കുന്നത് സംബന്ധിച്ച വിചാരണകൾ നടന്നുവരുന്നതും 11-07-2018-ന് അടുത്ത വിചാരണ വെച്ചിട്ടുള്ളതും പ്രസ്തുത ഭൂമിയുമായി ബന്ധപ്പെട്ട നടപടിക്രമങ്ങൾ അന്തിമഘട്ടത്തിലുമാണ്.

കുടിവെള്ള പദ്ധതികൾ

ശ്രീ. എൻ. ഷംസുദ്ദീൻ: സർ, കുടിവെള്ള പദ്ധതിയെ സംബന്ധിച്ച ഒരു സബ്മിഷനാണ് ഇവിടെ അവതരിപ്പിക്കുന്നത്. നമ്മുടെ കുടിവെള്ള പദ്ധതികളെല്ലാം വിവിധ ഘട്ടങ്ങളിലായാണ് ഇപ്പോൾ പ്രവൃത്തികൾ നടത്തുന്നത്. അതുകൊണ്ട് ആദ്യഘട്ടം പ്രവൃത്തി നടത്തിയത് തുടങ്ങിയതുപോലായാലും അതിന്റെ രണ്ടാം ഘട്ടവും മൂന്നാം ഘട്ടവും പ്രവൃത്തി നടക്കാത്തതിനെത്തുടർന്ന് കുടിവെള്ളം കൊടുക്കുകയെന്ന നമ്മുടെ ഉദ്ദേശ്യം നടക്കാതെ പോകുകയാണ്. എന്റെ നിയോജകമണ്ഡലത്തിൽ മൂന്ന് കുടിവെള്ള പദ്ധതികൾ വിവിധ സ്റ്റേജുകളിലായി കിടക്കുകയാണ്. ആ പദ്ധതികൾ

പൂർത്തീകരിച്ച് വെള്ളം കൊടുക്കണമെങ്കിൽ ഇനിയും അഞ്ചോ ആറോ വർഷം കഴിയും. കുടിവെള്ള പ്രശ്നവുമായി ബന്ധപ്പെട്ട് വരുന്നവർക്ക് എം.എൽ.എ. ഫണ്ട് ഉപയോഗിച്ച് ചെറിയ പദ്ധതികൾ നൽകാനും കഴിയില്ല. കാരണം ഒരു കുടിവെള്ള പദ്ധതിയുടെ പ്രവൃത്തി നടക്കുന്ന ഏരിയയിൽ മറ്റൊരു ചെറിയ കുടിവെള്ള പദ്ധതി കൊടുക്കാൻ കഴിയില്ല. ഈ കുടിവെള്ള പദ്ധതികളുമായി ബന്ധപ്പെട്ട പ്രശ്നം മീറ്റിംഗുകളിലെല്ലാം ഞാൻ ചൂണ്ടിക്കാണിച്ചിരുന്നു. നിങ്ങൾ ഒരു കുടിവെള്ള പദ്ധതി മൂന്ന് സ്റ്റേജുകളിലായാണ് ടെണ്ടർ ചെയ്യുന്നത്, മൂന്ന് വ്യത്യസ്ത പ്രോജക്ടായാണ് കാണുന്നത്. അങ്ങനെ വരുമ്പോൾ ഒരു കാര്യം ശരിയാണ്; പൈപ്പിടുന്ന പ്രവൃത്തി ആദ്യമേ ചെയ്യാൻ അത് കഴിപ്പമാണ്. അത് ഒഴികെ ബാക്കിയുള്ള പ്രവൃത്തികൾ ഒരേസമയം ചെയ്തുതീർക്കാനുള്ള നടപടിയുണ്ടാകണം. എന്റെ നിയോജകമണ്ഡലത്തിൽതന്നെ മണ്ണാർക്കാട്-തെങ്കര സമഗ്ര കുടിവെള്ള പദ്ധതിയുടെ പ്ലാന്റിന്റെ പണി പൂർത്തിയായി. രണ്ടാം ഘട്ടത്തിലാണ് ടാങ്കിന്റെ നിർമ്മാണം. പക്ഷെ അതിന്റെ ടെണ്ടർ പൂർത്തിയായിട്ടില്ല. മൂന്നാം ഘട്ടമാണ് വെള്ളം വിതരണം ചെയ്യാനുള്ള പൈപ്പുകളുടെ പണി. ഇതിന്റെയൊരു പ്രശ്നം, ഇത് ഒന്നിച്ച് രണ്ട് വർഷം കൊണ്ടെങ്കിലും പൂർത്തിയായി കിട്ടണം. രണ്ടാമത്തേത് അട്ടപ്പാടി കുടിവെള്ള പദ്ധതിയാണ്. ഇത് വളരെ സീരിയസ്സായി കഴിഞ്ഞ ഗവൺമെന്റിന്റെ കാലത്തെ

മന്ത്രിസഭ തീരുമാനിച്ച കാര്യമാണ്. അട്ടപ്പാടിയിലെ ആരോഗ്യപ്രശ്നങ്ങളുടെ പ്രധാന വിഷയം ശുദ്ധജല ക്ഷാമമാണ്. അപ്പോൾ ഒരു വലിയ കുടിവെള്ള പദ്ധതി കൊടുക്കാമെന്ന് കരുതി കഴിഞ്ഞ ഗവൺമെന്റ് 44 കോടി രൂപയുടെ പദ്ധതി അനുവദിച്ചു. ഇപ്പോഴും അത് മൂന്ന് സ്റ്റേജായാണ് പണി നടക്കുന്നത്. അതിന്റെ ഒന്നാം സ്റ്റേജിന്റെ ടെണ്ടറായിട്ടേയുള്ളൂ. രണ്ടും മൂന്നും ഘട്ടം കഴിഞ്ഞ് അട്ടപ്പാടി കുടിവെള്ള പദ്ധതി പൂർത്തിയാകണമെങ്കിൽ അഞ്ചാറ് വർഷമെങ്കിലും ഇനിയുമെടുക്കും. അതുകൊണ്ട് ഇക്കാര്യത്തിൽ ഗവൺമെന്റ് ഇടപെടേണ്ടതുണ്ട്. അതുപോലെ മണ്ഡലത്തിലെ ബാക്കി ഭാഗം വരുന്നത് അലനല്ലൂർ-കോട്ടോപ്പാടം-തച്ചനാട്ടുകര കുടിവെള്ള പദ്ധതിയാണ്. അതിന്റെയും സ്ഥിതി ഇതുതന്നെയാണ്. അതിന്റെ ആദ്യഘട്ടം ഇതുവരെയും ടെണ്ടർ ആയിട്ടില്ല. മണ്ണാർക്കാട് നിയോജകമണ്ഡലം കുടിവെള്ളക്ഷാമം വളരെ രൂക്ഷമായ പ്രദേശമാണ്, അട്ടപ്പാടി ഉൾപ്പെടെയുള്ള സ്ഥലത്ത് ശുദ്ധജലക്ഷാമമുണ്ട്. ആ സാഹചര്യത്തിൽ ഒരു പ്രത്യേക പാക്കേജായി ഈ മൂന്ന് കുടിവെള്ള പദ്ധതികളും സമയബന്ധിതമായി, ഏറ്റവും ചുരുങ്ങിയത് രണ്ട് വർഷത്തിനുള്ളിലെങ്കിലും പൂർത്തിയാക്കുന്നതിനുള്ള നടപടിയുണ്ടാകണമെന്നാണ് എനിക്ക് ഈ സബ്മിഷനിലൂടെ അഭ്യർത്ഥിക്കാനുള്ളത്.

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്) : സർ, ബഹുമാനപ്പെട്ട എം.എൽ.എ. ചൂണ്ടിക്കാണിച്ചത് മൂന്ന് കുടിവെള്ള പദ്ധതികളെ സംബന്ധിച്ചാണ്. പൊതുവായ ചില വിഷയങ്ങളാണ് അദ്ദേഹം ചൂണ്ടിക്കാണിച്ചത്. പദ്ധതികൾ പല പാക്കേജുകളായാണ് ടെണ്ടർ ചെയ്യുന്നത്, അത് സത്യമാണ്. കാരണം ഉൽപ്പാദന ഘടകങ്ങൾ ആദ്യം പൂർത്തിയാക്കാതെ വിതരണ ശൃംഖല മാത്രമിട്ട് കാര്യമില്ല. അതുകൊണ്ട് ആദ്യം പ്രൊഡക്ഷൻ കമ്പോണന്റ്സ് അതായത്, വെള്ളം സ്രോതസ്സിൽനിന്നും പമ്പ് ചെയ്ത് ശുദ്ധീകരിക്കുന്ന പാക്കേജിന്റെ പണി തീരുന്ന മുറയ്ക്കുമാത്രം വിതരണ ശൃംഖലയിടുന്ന ഒരു സമ്പ്രദായമാണ് കഴിഞ്ഞ കുറേ നാളുകളായി, ഈ ഗവൺമെന്റിന്റെ കാലത്തുമാത്രമല്ല കഴിഞ്ഞ ഗവൺമെന്റിന്റെ കാലത്തും ഉണ്ടായിരുന്നത്. ഇവിടെ സൂചിപ്പിച്ച മൂന്ന് പദ്ധതികളിൽ ഒന്ന് മണ്ണാർക്കാട്-തെക്കര സമഗ്ര കുടിവെള്ള പദ്ധതിയാണ്. അതിന് ദേശീയ ഗ്രാമീണ കുടിവെള്ള പദ്ധതിയിൽ ഉൾപ്പെടുത്തിയാണ് ഭരണാനുമതി നൽകിയത്. ഇപ്പോൾ അതിന്റെ ഫണ്ട് വളരെ കുറവാണ്. അട്ടപ്പാടി കുടിവെള്ള പദ്ധതിയും അങ്ങനെ തന്നെയാണ്. 01.11.2016-ലെ നിർദ്ദേശപ്രകാരം 25 ശതമാനത്തിനു താഴെ നിർവ്വഹണ പുരോഗതി കൈവരിച്ച പദ്ധതികൾക്കുള്ള കേന്ദ്രസഹായം ലഭ്യമാക്കാത്ത സ്ഥിതിയുണ്ട്. അലനല്ലൂർ-കോട്ടോപ്പാടം-തച്ചനാട്ടുകര കുടിവെള്ള പദ്ധതി

കിഫ്ബിയിൽ ഉൾപ്പെടുത്തിയാണ് 2016-17-ൽ ഭരണാനുമതി നൽകിയത്. ഈ മൂന്ന് പദ്ധതികളുടെയും ചില ഘടകങ്ങൾ പൂർത്തീകരിച്ചിട്ടുണ്ട്, മറ്റ് ഘടകങ്ങൾ പൂർത്തീകരിക്കാനുള്ള നടപടി സ്വീകരിച്ചിട്ടുണ്ട്. സമയമെടുക്കുമെന്നുള്ളതുകൊണ്ട് വിശദമായ മറുപടി സഭാരേഖയുടെ ഭാഗമാക്കണമെന്ന് അഭ്യർത്ഥിച്ചുകൊണ്ട് ഞാൻ മേശപ്പുറത്ത് വയ്ക്കുന്നു⁺.

വരൾച്ചാ ദുരിതാശ്വാസ ഇൻഷുറൻസ് തുക

ശ്രീ. കെ. വി. വിജയദാസ്: സർ, പാലക്കാട് ജില്ലയിൽ 2016-17 വർഷത്തിൽ

അഗ്രികൾച്ചറൽ ഇൻഷുറൻസ് കമ്പനി കൃഷിക്കാരിൽനിന്നും വരൾച്ചാ സംരക്ഷണത്തിനുവേണ്ടി പ്രീമിയം കൈപ്പറ്റുന്നതിന് യൂണൈറ്റഡ് ഇൻഡ്യ ഇൻഷുറൻസ് കമ്പനിയെ ചുമതലപ്പെടുത്തിയിരുന്നു. ഇൻഷുറൻസ് കമ്പനി ഈ വകയിൽ ഏതാണ് രണ്ടരക്കോടി രൂപ പ്രീമിയമായി സമാഹരിച്ചിരുന്നത്. ജില്ലയിൽ സ്ഥാപിച്ചിട്ടുള്ള പതിനെട്ടോളം ഊഷ്മാവിനികളിൽനിന്ന് രേഖപ്പെടുത്തുന്ന ഊഷ്മാവിനനുസരിച്ച് ഇൻഷുറൻസ് ആനുകൂല്യം നൽകാമെന്നായിരുന്നു വാഗ്ദാനം. 2016-17 വർഷം പാലക്കാട് ഉൾപ്പെടെ വരൾച്ചാബാധിത പ്രദേശമായി പ്രഖ്യാപിക്കുകയുണ്ടായി. ഇൻഷുറൻസ് ആനുകൂല്യം ലഭ്യമാക്കുന്നതിനുവേണ്ടി യൂണൈറ്റഡ് ഇൻഡ്യ ഇൻഷുറൻസ് കമ്പനിയെ സമീപിച്ച ഘട്ടത്തിൽ ജില്ലയിൽ

⁺ അനുബന്ധമായി ചേർത്തിരിക്കുന്നു.

കൃഷിക്കാർക്കുള്ള ആനുകൂല്യം 21 കോടിയോളം രൂപ വരുമെന്നും അഞ്ച് കോടി രൂപ കമ്പനിയും എട്ട് കോടി രൂപ കേന്ദ്ര ഗവൺമെന്റും എട്ട് കോടി രൂപ സംസ്ഥാന സർക്കാരും വിഹിതം വയ്ക്കണമെന്നാണ് അറിയാൻ കഴിഞ്ഞത്. കേന്ദ്ര സർക്കാരിന്റെയും ഇൻഷുറൻസ് കമ്പനിയുടെയും വിഹിതം ലഭ്യമായിട്ടുണ്ടെന്നും സംസ്ഥാന കൃഷി വകുപ്പിന്റെ വിഹിതം ലഭിക്കുന്ന മുറയ്ക്ക് ആനുകൂല്യം വിതരണം ചെയ്യാൻ തയ്യാറാണെന്നുമാണ് ഇൻഷുറൻസ് കമ്പനി അധികൃതർ അറിയിച്ചത്. ഇക്കാര്യത്തിൽ ഇടപെട്ട് സംസ്ഥാന സർക്കാരിന്റെ വിഹിതംകൂടി അനുവദിച്ച് ജില്ലയിലെ കർഷകർക്ക് ഇൻഷുറൻസ് ആനുകൂല്യം വിതരണം ചെയ്യുന്നതിന് ആവശ്യമായ നടപടി സ്വീകരിക്കണമെന്ന് കേരള സർക്കാരിനോട് ആവശ്യപ്പെടുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, കാലാവസ്ഥാധിഷ്ഠിത വിള ഇൻഷുറൻസ് പദ്ധതിപ്രകാരം വിളകൾക്ക് ദോഷകരമായി ഭവിക്കുന്ന അന്തരീക്ഷ താപനിലയിലുണ്ടാകുന്ന വ്യതിയാനങ്ങൾ, അതിവൃഷ്ടി, ശക്തമായ കാറ്റ്, തുടർദിവസങ്ങളിൽ ഉണ്ടാകുന്ന ശക്തമായ മഴ, വരൾച്ച, രോഗകീടാക്രമണങ്ങൾക്ക് സാഹചര്യമൊരുക്കുന്ന കാലാവസ്ഥ എന്നിവയാണ് ഇൻഷുറൻസ് പരിരക്ഷ നൽകി വരുന്നത്. ഓരോ വിജ്ഞാപിത പ്രദേശങ്ങളിൽ സ്ഥാപിച്ചിട്ടുള്ള കാലാവസ്ഥാ നിലയങ്ങളിൽ രേഖപ്പെടുത്തുന്ന നിർദ്ദിഷ്ട

കാലാവസ്ഥാ ഘടകങ്ങളുടെ തോതിനെ അടിസ്ഥാനമാക്കിയാണ് പദ്ധതിയിൽ ഇൻഷുർ ചെയ്ത വിളകൾക്ക് നഷ്ടപരിഹാരം നിർണ്ണയിക്കുന്നത്. 2016-17 റാബി സീസണിൽ കാലാവസ്ഥാധിഷ്ഠിത വിള ഇൻഷുറൻസ് പദ്ധതി നടപ്പിലാക്കിയത് യുണൈറ്റഡ് ഇന്ത്യ ഇൻഷുറൻസ് കമ്പനി മുഖേനയാണ്. 27459 കർഷകരുടെ 18,765.72 ഹെക്ടർ ഇൻഷുർ ചെയ്തതിന്റെ സംസ്ഥാന സർക്കാരിന്റെ പ്രീമിയം സബ്സിഡി തുകയായ 912 ലക്ഷം രൂപയും അതേ കാലയളവിൽ പ്രധാനമന്ത്രി ഫസൽ ബീമായോജന പ്രകാരം ലഭിക്കേണ്ട സബ്സിഡി തുകയായ 111.74108 ലക്ഷം രൂപയും അനുവദിക്കണമെന്നുള്ള പ്രൊപ്പോസൽ കൃഷി വകുപ്പ് ഡയറക്ടർക്ക് സമർപ്പിച്ചിരുന്നു. ആയതിന്റെ അടിസ്ഥാനത്തിൽ സംസ്ഥാന സർക്കാർ നൽകേണ്ട ആകെ പ്രീമിയം സബ്സിഡി തുകയായ 1203.74108 ലക്ഷം രൂപ അനുവദിച്ചു ഉത്തരവായിട്ടുണ്ട്. സംസ്ഥാന സർക്കാരിന്റെ പ്രീമിയം സബ്സിഡി നൽകിയ സാഹചര്യത്തിൽ നഷ്ടപരിഹാരത്തുക അടിയന്തരമായി കർഷകർക്ക് ലഭ്യമാക്കുന്നതിന് യുണൈറ്റഡ് ഇന്ത്യ ഇൻഷുറൻസ് കമ്പനിക്ക് നിർദ്ദേശം നൽകിയിട്ടുണ്ട്.

മാമോഗ്രാം സൗകര്യം

ശ്രീമതി ഗീതാ ഗോപി : സർ, എന്റെ മണ്ഡലമായ നാട്ടികയിലെ തീരദേശ കായലോര മേഖലയുമായി ബന്ധപ്പെട്ട പ്രാഥമികാരോഗ്യ കേന്ദ്രങ്ങളിൽ വളരെ ഫലപ്രദമായി സർക്കാർ പ്രഖ്യാപിച്ച പദ്ധതികൾ നടപ്പിലാക്കിവരികയാണ്. തീരദേശ വികസന ഫണ്ട് ഉപയോഗിച്ച്, ഏകദേശം ഒന്നര കോടി രൂപ ചെലവാക്കി വൃത്തിയും വെടിപ്പും സൗകര്യവുമുള്ള ഒരു പി.എച്ച്.സി. കഴിഞ്ഞ ദിവസം ബഹുമാനപ്പെട്ട ആരോഗ്യ വകുപ്പുമന്ത്രി സമർപ്പിക്കുകയുണ്ടായി. അതോടൊപ്പംതന്നെ ബഹുമാനപ്പെട്ട മിനിസ്റ്ററുടെ നിർദ്ദേശപ്രകാരം ആർദ്രം മിഷനിലൂടെ രോഗീസൗഹൃദ കേന്ദ്രമാക്കുകയും കുടുംബാരോഗ്യ കേന്ദ്രങ്ങളാക്കുകയും ചെയ്യുന്ന പദ്ധതി ഫലപ്രദമായി നാട്ടിക മണ്ഡലത്തിലെ തളിക്കുളം പി.എച്ച്.സി.-യിൽ വിപുലമായി നടത്തി. ഇതൊക്കെ പ്രധാനമായും കേരളത്തിലെ ജനങ്ങളുടെ ആരോഗ്യപരമായ കാര്യത്തെ ഈ വകുപ്പ് കാര്യക്ഷമമായി നോക്കിക്കാണുന്നു അതിൽ ശ്രദ്ധയൂന്നുന്നു, പ്രഖ്യാപിച്ച പ്രവർത്തനങ്ങൾ സജ്ജമാക്കിയെടുക്കാൻ ബഹുമാനപ്പെട്ട മന്ത്രി അതീവ ശ്രദ്ധയോടെ മുന്നോട്ട് പോകുന്നു എന്ന് മനസ്സിലാകും. അങ്ങനെയുള്ള സാഹചര്യത്തിലാണ് നാട്ടിക മണ്ഡലത്തിലെ തൃപ്രയാർ ആശുപത്രിയുടെ പഴയ കെട്ടിടം പൊളിച്ചുമാറ്റി ആസ്തി വികസന ഫണ്ടിൽനിന്നും രണ്ട് കോടി രൂപ

ചെലവാക്കി പുതിയൊരു സി.എച്ച്.സി. ബ്ലോക്ക് പുതുക്കി പണിതത്. വലപ്പാട് ഗവൺമെന്റ് സി.എച്ച്.സി.-യിൽ അൻപത് ലക്ഷം രൂപയുടെ ശീതീകരിച്ച ഫാർമസിയും പണിതു. ആവശ്യമുള്ള സ്ഥലത്ത് മുഴുവൻ ലൈറ്റ് സ്ഥാപിച്ചു. എന്റെ മണ്ഡലത്തിലെ തീരദേശ-കായലോര മേഖലയുമായി ബന്ധപ്പെട്ട പ്രദേശത്ത് ഒട്ടനവധി സ്ത്രീകൾക്ക് കാൻസർ രോഗവും കിഡ്നി രോഗവും കൂടുതലായി കണ്ടെത്തിയിട്ടുണ്ട്. തീരദേശ മേഖലയിൽ ഒരു റാൻഡം പരിശോധന നടത്തിയാൽ അതിന്റെ ഏകദേശ കണക്ക് ലഭിക്കും. സ്ത്രീകൾക്ക് ബ്രസ്റ്റ് കാൻസർ പിടിപെട്ടാൽ ആദ്യ ടെസ്റ്റിനുവേണ്ടി തിരുവനന്തപുരം ആർ.സി.സി.-യിലേയ്ക്ക് വരേണ്ടതുണ്ട്. ഈ സാഹചര്യം പരിഗണിച്ച് പ്രത്യേകിച്ച് കടലോര മേഖലകളിലെ സി.എച്ച്.സി.-കളിൽ പോസ്റ്റ് ക്രിയേഷൻ നടത്തി, പി.എസ്.സി. നിയമനത്തിലൂടെ മാമോഗ്രാം സൗകര്യം ഏർപ്പെടുത്തണമെന്നാണ് എന്റെ സബ്മിഷനിലൂടെ അഭ്യർത്ഥിക്കാനുള്ളത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, നാട്ടിക നിയോജക മണ്ഡലത്തിന്റെ തീരദേശ മേഖലയിൽ പാവപ്പെട്ട രോഗികൾക്ക് ഏറെ ആശ്രയമായ ആശുപത്രിയാണ് സി.എച്ച്.സി. തൃപ്രയാർ. അവിടെ ബഹുമാനപ്പെട്ട എം.എൽ.എ.-യുടെ ആസ്തി വികസന ഫണ്ട് ഉപയോഗിച്ച്

നല്ലൊരു കെട്ടിടം ഇപ്പോൾ തയ്യാറായിട്ടുണ്ട്. എന്നാൽ ആർദ്രം മിഷന്റെ ഭാഗമായുള്ള മാനദണ്ഡങ്ങൾ അനുസരിച്ച് ഓരോ ആശുപത്രിയും മെച്ചപ്പെടുത്തിക്കൊണ്ടിരിക്കുന്ന അവസ്ഥയാണ് ഇപ്പോഴുള്ളത്. അതിൽ ഒരു ജില്ലയിൽ ഒരു ജില്ലാ ആശുപത്രി, താലൂക്കിൽ ഒരു താലൂക്ക് ആശുപത്രി, ഒരു വികസന ബ്ലോക്കിൽ ഒരു കമ്മ്യൂണിറ്റി ഹെൽത്ത് സെന്റർ എന്നിവയെ അതിനനുസരിച്ച് രീതിയിൽ മെച്ചപ്പെടുത്താനാണ് 'ആർദ്രം മിഷൻ' തയ്യാറാകുന്നത്. ഓരോ ആശുപത്രിക്കും അതിന്റേതായ പ്രവർത്തന മാർഗ്ഗരേഖയുണ്ട്. ഓരോ ആശുപത്രികളിലും ലഭ്യമാകേണ്ട സൗകര്യങ്ങളെല്ലാം നിർവ്വചിച്ചിട്ടുണ്ട്.

നാട്ടിക സി.എച്ച്.സി. നല്ല രീതിയിൽ പ്രവർത്തിക്കുകയാണ്. എന്നാൽ ബഹുമാനപ്പെട്ട അംഗം പറഞ്ഞതുപോലെ അവിടെ മാമോഗ്രാം യൂണിറ്റ് സ്ഥാപിക്കണമെങ്കിൽ അതിന് എ.ഇ.ആർ.ബി. മാനദണ്ഡങ്ങൾ പ്രകാരമുള്ള സൗകര്യം ഒരുക്കേണ്ടതുണ്ട്. ഇന്നത്തെ സ്ഥിതിയനുസരിച്ച് ഒരു കമ്മ്യൂണിറ്റി ഹെൽത്ത് സെന്ററിൽ അത് സാധ്യമല്ല. ഇപ്പോൾ ജില്ലാ ആശുപത്രികളിലെല്ലാം മാമോഗ്രാം യൂണിറ്റ് സ്ഥാപിച്ചിട്ടില്ല. ബഹുമാനപ്പെട്ട അംഗം ആ പ്രദേശത്തെ ജനങ്ങളുടെ ആരോഗ്യ സംബന്ധമായ വലിയ ഉത്കണ്ഠയിലാണ് അക്കാര്യങ്ങൾ പറഞ്ഞിട്ടുള്ളത്. തൃശ്ശൂർ മെഡിക്കൽ കോളേജിലും ജനറൽ ആശുപത്രിയിലും

മാമോഗ്രാം ലഭ്യമാക്കുന്നതിനുള്ള സൗകര്യങ്ങൾ ഒരുക്കാവുന്നതാണ്. അവിടെത്തന്നെ പുതുതായി സ്ഥാപിക്കേണ്ടതുണ്ട്. തൃശ്ശൂർ മെഡിക്കൽ കോളേജിലും ജനറൽ ആശുപത്രിയിലും ഈ സൗകര്യമൊരുക്കിയാൽ മാമോഗ്രാം ഉപയോഗിച്ച് ചെയ്യേണ്ട ടെസ്റ്റുകൾ അവിടെ വന്ന് ചെയ്യാൻ സാധിക്കും. മറ്റു രീതിയിൽ കമ്മ്യൂണിറ്റി ഹെൽത്ത് സെന്ററിന്റെ ഏറ്റവും നല്ല പ്രവർത്തനം സജ്ജമാക്കി ആശുപത്രിയെ നമുക്ക് അഭിവൃദ്ധിപ്പെടുത്താം.

വേതന വർദ്ധനവ്

ശ്രീ. കോവൂർ കുഞ്ഞുമോൻ: സർ, കേരളത്തിലെ കുട്ടികളുടെയും ഗർഭിണികളായ സഹോദരിമാരുടെയും ആരോഗ്യ സംരക്ഷണ പ്രവർത്തനം, രോഗപ്രതിരോധ നടപടികൾ, പാലിയേറ്റീവ് കെയറുമായി ബന്ധപ്പെട്ട പ്രവർത്തനങ്ങൾ, പകർച്ചവ്യാധി പ്രതിരോധ/നിർമ്മാർജ്ജന പ്രവർത്തനങ്ങൾ, കുട്ടികൾക്ക് പോളിയോ എടുത്തിട്ടുണ്ടോയെന്ന അന്വേഷണം, മഴക്കാലമായാൽ രോഗങ്ങൾ കൂടിവരുന്നുണ്ടോയെന്നും കുട്ടികൾക്കും ഗർഭിണികൾക്കും ഏതെങ്കിലും രോഗമുണ്ടോയെന്നുമുള്ള കണക്കെടുക്കൽ ഇവയൊക്കെ ചെയ്യുന്നത് ആശാ വർക്കർമാരാണ്. കേരളത്തിൽ 30000 മുതൽ 32000 വരെയുള്ള ആശാ വർക്കർമാർ വളരെ സജീവമായി ആരോഗ്യ മേഖലയിൽ ഇടപെട്ടുകൊണ്ടിരിക്കുകയാണ്. ഈ

ഗവൺമെന്റ് അംഗൻവാടി വർക്കർമാർക്കും ഹെൽപ്പർമാർക്കും 12,000 രൂപയാണ് പ്രതിമാസം ഓണറേറിയം കൊടുക്കുന്നത്. ആശാ വർക്കർമാരുടെ ഓണറേറിയം 2,000 രൂപയായിരുന്നു. ഈ ഗവൺമെന്റ് 7,000 രൂപ കൊടുക്കുമെന്ന് ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ സൂചിപ്പിച്ചിരുന്നു. പക്ഷേ നാളിതുവരെയായി ആ തുക ലഭിച്ചിട്ടില്ല. ആരോഗ്യ മേഖലയിൽ ഏറ്റവും നല്ല പ്രവർത്തനം കാഴ്ചവയ്ക്കുന്ന നമ്മുടെ സഹോദരിമാർക്ക് വലിയ ബുദ്ധിമുട്ടുകളും പ്രയാസങ്ങളുമൊക്കെയുണ്ട്. ഒരു കുടുംബത്തിന് ഒരു ദിവസം കഴിയണമെങ്കിൽ വലിയ തുക വേണ്ടിവരുന്നു. മഴക്കാലമാകുമ്പോഴാണല്ലോ ഇവരുടെ ശ്രദ്ധ ഏറ്റവും കൂടുതൽ വേണ്ടിവരുന്നത്. അക്കാര്യം എല്ലാ ബഹുമാനപ്പെട്ട അംഗങ്ങൾക്കും നല്ലതുപോലെ അറിയാം. അടുത്ത കാലത്തുണ്ടായ ഉരുൾപ്പൊട്ടൽ, മഴക്കാലം എന്നിവയെല്ലാം വന്നപ്പോൾ രോഗങ്ങൾ പടർന്നുപിടിക്കാൻ സാധ്യതയുണ്ട്. രോഗപ്രതിരോധ നടപടികളും പാലിയേറ്റീവ് പരിചരണവും നമ്മുടെ സഹോദരിമാർ നടത്തുകയാണ്. ഒരു സഹോദരി ഗർഭിണിയാകുന്നതു മുതൽ പ്രസവംവരെ അവരെ സംരക്ഷിക്കുകയാണ്. അതെല്ലാം ചെയ്യുന്നത് ഈ ആശാ വർക്കർമാരാണ്. അതുകൊണ്ട് അവരുടെ ഓണറേറിയം വർദ്ധിപ്പിക്കണം. വർദ്ധിപ്പിച്ച ഓണറേറിയം കൊടുക്കാനുള്ള നടപടികൾ ഉണ്ടാകണമെന്നാണ് ഈ സബ്മിഷനിലൂടെ

പറയാനുള്ളത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, കേരളത്തിൽ പൊതുജനാരോഗ്യ മേഖലയിൽ 25,000-ൽ പരം ആശാ വർക്കർമാരാണ് പ്രവർത്തിച്ചുവരുന്നത്. 32,000 ഇല്ല. അത് അധിക കണക്കാണ്. ഈ ആശാ വർക്കർമാരെ നിശ്ചയിച്ചിരിക്കുന്നത് ചില പ്രത്യേക സേവനങ്ങൾ ചെയ്യുക, ആ സേവനം ചെയ്യുന്ന മുറയ്ക്ക് അതിന് ഇൻസെന്റീവ് കൊടുക്കുക എന്ന രീതിയിലാണ്. 2017-18-ൽ അങ്ങനെയാണ് നിശ്ചയിച്ചിരുന്നത്. 2015-16 ൽ ഇതോടൊപ്പംതന്നെ 1,000 രൂപയാണ് അവർക്ക് ഓണറേറിയമായി കൊടുത്തുകൊണ്ടിരുന്നത്. എന്നാൽ ഈ ഗവൺമെന്റ് വന്നതിനുശേഷം 2016-17-ൽ അത് 1,500 രൂപയാക്കി വർദ്ധിപ്പിച്ചിട്ടുണ്ട്. 2017-18 ആയപ്പോൾ 2,000 രൂപയാക്കി അവരുടെ ഓണറേറിയം വർദ്ധിപ്പിക്കുകയും 2018-19-ൽ 2,000 രൂപ കൂടി വർദ്ധിപ്പിച്ച് 4,000 രൂപയാക്കി മാറ്റുകയും ചെയ്തിട്ടുണ്ട്. ഇൻസെന്റീവ് വാങ്ങുന്ന ആശമാർക്കാണ് അതിനനുസരിച്ചുള്ള ഓണറേറിയം കൊടുക്കാനുള്ള വ്യവസ്ഥയുള്ളത്. അപ്പോൾ അതിനനുസരിച്ച് ആശാ വർക്കർമാരുടെ പ്രവർത്തനത്തിൽ ക്രമീകരണം ഉണ്ടാക്കിയിട്ടുണ്ട്, പുതിയ പരിഷ്കരണം ഉണ്ടാക്കിയിട്ടുണ്ട്. ആശാ വർക്കർമാർക്ക് 3,000 രൂപ ഓണറേറിയം ഈ

ഗവൺമെന്റ് വന്നപ്പോൾ വർദ്ധിപ്പിച്ചു എന്നുമാത്രമല്ല, നാഷണൽ ഹെൽത്ത് മിഷൻ മുഖേന കൊടുക്കുന്ന ഇൻസെന്റീവിലും വർദ്ധനവ് വരുത്തിയിട്ടുണ്ട്, പുതിയ ചില ഇൻസെന്റീവ് പ്രഖ്യാപിച്ചിട്ടുണ്ട്. അതുപോലെ വാങ്ങിക്കൊണ്ടിരിക്കുന്ന ഇൻസെന്റീവിന്റെ കാര്യത്തിലും ഈ ഗവൺമെന്റ് വന്നതിനുശേഷം വർദ്ധനവ് ഉണ്ടാക്കിയിട്ടുണ്ട്. പരിമിതികൾക്കുള്ളിൽ നിന്നുകൊണ്ട് ആശാ വർക്കർമാർക്ക് ഏറ്റവും കൂടുതൽ പ്രയോജനപ്രദമായ രീതിയിൽ വർദ്ധനവുണ്ടാക്കിയ ഗവൺമെന്റാണിത്. ബഹുമാനപ്പെട്ട ധനകാര്യ വകുപ്പുമന്ത്രി തന്നെ ബഡ്ജറ്റ് പ്രസംഗത്തിൽ അക്കാര്യം സൂചിപ്പിച്ചിട്ടുണ്ട്. പടിപടിയായി ആശാ വർക്കർമാരുടെ പ്രവർത്തനത്തിന് അനുസരിച്ച് അവരുടെ ഇൻസെന്റീവും വർദ്ധിപ്പിക്കാം എന്നാണ് തീരുമാനമെടുത്തിട്ടുള്ളത്. വർദ്ധിപ്പിച്ച തുക ലഭ്യമായിട്ടില്ലെന്ന പരാതി വന്നിട്ടുണ്ട്. അതുസംബന്ധിച്ച് ബഹുമാനപ്പെട്ട ധനകാര്യ വകുപ്പുമന്ത്രിയുമായി സംസാരിച്ചിരുന്നു. വളരെ പെട്ടെന്നുതന്നെ വർദ്ധിപ്പിച്ച തുക കൃത്യമായി നൽകാനുള്ള നടപടി സ്വീകരിക്കുന്നതാണ്.

റിസോഴ്സ് അധ്യാപകരുടെ സേവന-വേതന വ്യവസ്ഥ

ശ്രീ. പി. കെ. ശശി: സർ, 2000 മുതൽ പൊതുവിദ്യാഭ്യാസ വകുപ്പിന്റെയും

2015 മുതൽ ആർ.എം.എസ്.എ.-യുടെയും കീഴിൽ വർഷങ്ങളായി ജോലി

ചെയ്യുവരുന്ന റിസോഴ്സ് അധ്യാപകരുടെ തൊഴിൽരംഗത്തെ പ്രശ്നങ്ങൾ അടിയന്തരമായി പരിഹരിക്കണമെന്ന് ഞാൻ ആവശ്യപ്പെടുകയാണ്. റിസോഴ്സ് അധ്യാപകരുടെ തൊഴിലിന് നാളിതുവരെയും തുടർച്ചയോ സ്ഥിരതയോ ലഭിച്ചിട്ടില്ല. പ്രത്യേക പരിഗണന അർഹിക്കുന്നവർക്ക് തുല്യനീതിയും തുല്യ അവസരങ്ങളും ഒരുക്കേണ്ടത് പൊതുസമൂഹത്തിന്റെ കടമയും ഉത്തരവാദിത്വവുമാണ്. ഇത് തിരിച്ചറിഞ്ഞുകൊണ്ടാണ് പ്രത്യേക പരിഗണന അർഹിക്കുന്നവരുടെ പരിചരണത്തിനും അവകാശ സംരക്ഷണത്തിനും ബഹുമുഖമായ പദ്ധതികൾ ഈ ഗവൺമെന്റ് ആസൂത്രണം ചെയ്തിട്ടുള്ളത്. ബഹുമാന്യനായ മുഖ്യമന്ത്രി ശ്രീ. പിണറായി വിജയന്റെ നേതൃത്വത്തിൽ കേരളം ഭിന്നശേഷി സൗഹൃദ സംസ്ഥാനമായി പരിണമിക്കാൻ തയ്യാറെടുക്കുമ്പോൾ പ്രത്യേക പരിഗണന അർഹിക്കുന്ന കുട്ടികളുടെ വിദ്യാഭ്യാസം മുന്തിയ പരിഗണന നൽകേണ്ട വിഷയമായി ഉയർന്നുവരേണ്ടതുണ്ട്. അന്താരാഷ്ട്ര തലത്തിലും ദേശീയ തലത്തിലും നടക്കുന്ന ചർച്ചകളും ഡോക്യുമെന്റുകളും നിയമങ്ങളും ഉൾച്ചേർന്നുള്ള വിദ്യാഭ്യാസത്തിനാണ് പിന്തുണ നൽകേണ്ടത്. ശക്തമായ നിയമങ്ങൾ ഈ പ്രത്യേക പരിഗണന അർഹിക്കുന്ന വിഭാഗങ്ങൾക്കുവേണ്ടി നിലവിലുണ്ട്. എന്നാൽ ഈ നിയമങ്ങളുടെ ആനുകൂല്യങ്ങൾ യഥാർത്ഥത്തിൽ ലഭ്യമാകുന്നുണ്ടോ എന്ന് വിമർശനാത്മകമായി

പരിശോധിക്കണം. ഉൾച്ചേർന്നുകൊണ്ടുള്ള വിദ്യാഭ്യാസത്തിന്റെ ഉദ്ദിഷ്ട ലക്ഷ്യത്തിൽ എത്തിച്ചേരാൻ ഇനിയും ബഹുദൂരം സഞ്ചരിക്കാനുണ്ട്. ബഹുമാന്യനായ കേരളത്തിന്റെ മുഖ്യമന്ത്രി ശ്രീ. പിണറായി വിജയൻ, 'നവകേരളത്തിലേയ്ക്ക് കേരള വികസനം സംബന്ധിച്ച കുറിപ്പുകൾ' എന്ന പുസ്തകത്തിൽ ഇങ്ങനെ എഴുതിയിട്ടുണ്ട്, "വിദ്യാഭ്യാസ കാലമാണ് ആരുടെയും ജീവിതത്തിലെന്ന് പോലെ പ്രത്യേക പരിഗണന അർഹിക്കുന്നവരുടെയും ജീവിതത്തിലെ വഴിത്തിരിവ്. വിദ്യാലയങ്ങളിൽ അർഹമായ പ്രാധാന്യവും പരിഗണനയും ലഭിക്കാത്തതും ആവശ്യമായ സൗകര്യങ്ങളില്ലാത്തതും ഇവരുടെ ജീവിത സ്വപ്നങ്ങൾ മുളയിലേ പഠിച്ചെറിയുന്നു. ബുദ്ധിവികാസം സംഭവിച്ചിട്ടില്ലാത്തവർ സാധാരണ സ്കൂളുകളിലെത്തിയാൽ സാമൂഹ്യവൽക്കരണമല്ല, ഒറ്റപ്പെടലാണ് അനുഭവിക്കേണ്ടി വരുന്നത് എന്ന് രക്ഷിതാക്കൾ പറയുന്നുണ്ട്. പാശ്ചാത്യ സമൂഹങ്ങൾ ഭിന്നശേഷിക്കാർക്ക് ആവശ്യമായ സൗകര്യങ്ങളെല്ലാം ഉൾപ്പെടുത്തിയുള്ള വിദ്യാഭ്യാസ സങ്കല്പമാണ് മുന്നോട്ടുവയ്ക്കുന്നത്. അത് പുരോഗമനപരവുമാണ്. അത്തരം സൗകര്യങ്ങളും പിന്തുണയുമില്ലാത്ത നമ്മുടെ വിദ്യാലയങ്ങൾ വിദ്യാഭ്യാസത്തിന്റെ കേന്ദ്രങ്ങളാകുന്നത് എത്രമാത്രം പ്രയോജനപ്രദമാകുമെന്ന് ചർച്ച ചെയ്ത് തീരുമാനിക്കണം. ബുദ്ധിമാന്ദ്യം സംഭവിച്ചവർക്ക് അതിജീവന ശേഷിയാണ് കൈവരിക്കേണ്ടത്. അതിന്

സഹായകമാകുംവിധം പൊതുവിദ്യാലയങ്ങൾ എങ്ങനെ പരിവർത്തിപ്പിക്കാമെന്നും അതിനുള്ള പ്രായോഗിക സാധ്യതകൾ എന്തൊക്കെയാണെന്നും ചർച്ചയാകണം." ഇത് ബഹുമാന്യനായ മുഖ്യമന്ത്രി എഴുതിയ പുസ്തകത്തിലെ പരാമർശങ്ങളാണ്. ഇതനുസരിച്ച് നമ്മുടെ വിദ്യാലയങ്ങളിലെ അധ്യാപകരിൽ ബഹുഭൂരിപക്ഷവും സ്വന്തം വിഷയത്തെ പ്രത്യേക പരിഗണന അർഹിക്കുന്ന കുട്ടികളുടെ ആവശ്യങ്ങൾക്ക് അനുസൃതമായി വിനിമയം ചെയ്യാൻ പ്രാപ്തരായിട്ടില്ല എന്നതാണ് പ്രധാനപ്പെട്ട പ്രശ്നം. അത്തരത്തിൽ പ്രാപ്തി കൈവരിക്കാൻ സാധിക്കണമെങ്കിൽ അതിനാവശ്യമായ പരിശീലനം കൊടുക്കണം. ഈ സാഹചര്യത്തിൽ പ്രത്യേക പരിഗണന അർഹിക്കുന്ന കുട്ടികൾക്ക് ഗുണമേന്മ വിദ്യാഭ്യാസം ഉറപ്പാക്കാൻ സ്പെഷ്യലിസ്റ്റ് അധ്യാപകരുടെ, റിസോഴ്സ് അധ്യാപകരുടെ സേവനം അനിവാര്യമാണ്. ഈ അധ്യാപകർക്ക് ആത്മവിശ്വാസത്തോടുകൂടിയും സംതൃപ്തമായും ജോലിയെടുക്കാനുള്ള അവസരമൊരുക്കണം. എങ്കിൽ മാത്രമേ പ്രത്യേക പരിഗണന അർഹിക്കുന്ന കുട്ടികൾക്ക് അവശ്യം ആവശ്യമായ പരിഗണന ഉറപ്പുവരുത്താനാകൂ. ഇതിനായി സ്ഥിരനിയമനം വേണമെന്ന ആവശ്യത്തിന് ദശകങ്ങളുടെ പഴക്കമുണ്ട്. നിയമനം സംബന്ധിച്ച സ്കീം നിർമ്മിക്കണമെന്ന ബഹുമാനപ്പെട്ട ഹൈക്കോടതി വിധിയും നിലവിലുണ്ട്. വർഷങ്ങളായി ഈ

മേഖലയിൽ സേവനമനുഷ്ഠിച്ചു വരുന്നവരും മറ്റൊരു തൊഴിലിലേയ്ക്ക് പോകാൻ പ്രായവും സാഹചര്യവും അനുവദിക്കാത്തവരും ഭിന്നശേഷിയുള്ളവരും ഇക്കൂട്ടത്തിലുണ്ട്. തുടർച്ചയായ പരിശീലനത്തിലൂടെ മാത്രമേ ഉൾച്ചേർക്കൽ വിദ്യാഭ്യാസം ഫലപ്രാപ്തിയിലെത്തൂ. പക്ഷേ അധ്യാപകരുടെ പുനർ നിയമനത്തിന് കൃത്യമായ കാലയളവ് നിശ്ചയിച്ചിട്ടില്ല. തികഞ്ഞ വിദ്യാഭ്യാസ യോഗ്യതയുണ്ടായിട്ടും കൃത്യമായ സേവന-വേതന വ്യവസ്ഥകളോ തൊഴിൽ സുരക്ഷിതത്വമോ ഒന്നും ഈ വിഭാഗം അധ്യാപകർക്കിടയിലില്ല. നാലോ അഞ്ചോ മാസത്തിലൊരിക്കലാണ് വേതനം തന്നെ ലഭിക്കുന്നത്. ഈ സ്ഥിതിക്ക് പരിഹാരമുണ്ടാക്കണമെന്നും ഭിന്നശേഷിയുള്ള കുട്ടികൾക്കുവേണ്ടി സന്നദ്ധതയോടുകൂടി പ്രവർത്തിക്കുന്ന റിസോഴ്സ് അധ്യാപകരുടെ പ്രയാസങ്ങൾക്ക് പരിഹാരം കാണണമെന്നും ഞാൻ ഈ സബ്മിഷനിലൂടെ ആവശ്യപ്പെടുന്നു.

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, പാർശ്വവൽക്കരിക്കപ്പെടാത്ത ക്ലാസ് മുറി എന്നതാണ് പൊതുവിദ്യാഭ്യാസ സംരക്ഷണ യജ്ഞത്തിന്റെ ദർശനങ്ങളിലൊന്ന്. ഉൾച്ചേർത്തുള്ള വിദ്യാഭ്യാസമാണ് പ്രത്യേക പരിഗണന അർഹിക്കുന്ന വിദ്യാർത്ഥികൾക്കായി പൊതുവിദ്യാലയങ്ങളിൽ ഒരുക്കിയിട്ടുള്ളത്. ഭിന്നശേഷി സൗഹൃദമാക്കുന്നതിനുള്ള അടിസ്ഥാന സൗകര്യങ്ങൾ

പൊതുവിദ്യാലയങ്ങളിൽ ലഭ്യമാണ്. കാഴ്ച പരിമിതർക്കായി ബ്രെയിൽ ലിപിയിൽ പുസ്തകങ്ങൾ വരെ ലഭ്യമാക്കിയിട്ടുണ്ട്, ഇതെല്ലാം നമ്മുടെ രാജ്യത്ത് ആദ്യമാണ്. കേന്ദ്രാവിഷ്കൃത പദ്ധതികളായ എസ്.എസ്.എ., ആർ.എം.എസ്.എ. എന്നിവ നിർമ്മാണ സമഗ്ര ശിക്ഷ അഭയാൻ പദ്ധതി ആരംഭിച്ച സാഹചര്യത്തിൽ ഈ പദ്ധതിയുടെ ഭാഗമായി പ്രവർത്തിച്ചിരുന്ന സ്പെഷ്യൽ എഡ്യൂക്കേറ്റർമാരെ പുതിയ പദ്ധതിയിൽ നിയമിച്ചു കഴിഞ്ഞു, സമഗ്ര ശിക്ഷാ അഭയാനിൽ കൂടുതൽ അധ്യാപകരെ നിയമിക്കാനുള്ള നടപടികൾ പുരോഗമിച്ചുവരുന്നു. നിയമനങ്ങൾ പൂർത്തിയാകുന്നതോടെ കാഴ്ച/കേൾവി/ബുദ്ധി/കായിക പരിമിതിയുള്ളവരും ഓട്ടിസം, സെറിബ്രൽപാൾസി ബാധിതരും ബഹുവൈകല്യമുള്ളവരുമായ അഞ്ചിൽ കൂടുതൽ കുട്ടികളുള്ള മുഴുവൻ വിദ്യാലയങ്ങളിലും സ്പെഷ്യൽ എഡ്യൂക്കേറ്റർമാരുടെ സേവനം ഉറപ്പാക്കാനുള്ള ശ്രമത്തിലാണ് സർക്കാർ.